

# قربانی کے جانور کی کھال ذاتی نفع کے لیے بیچ دی تو کیا کرے؟



دائرۃ الافتاء اہلسنت  
Darul Ifta AhleSunnat  
(دعوتِ اسلامی)

تاریخ: 12-06-2023

ریفرنس نمبر: Nor-12864

کیا فرماتے ہیں علمائے کرام اس مسئلے کے بارے میں کہ زید نے قربانی کی کھال ایک ہزار روپے میں بیچ کر اس رقم کو اپنے ذاتی استعمال میں لے لیا۔ اب زید کو اپنی غلطی کا احساس ہو رہا ہے اور وہ اپنے کیے پر شرمندہ ہے۔

آپ سے معلوم یہ کرنا ہے کہ زید اگر ایک ہزار روپے کسی مسجد میں دے دے یا کسی بھی نیک کام میں خرچ کر دے، تو اس صورت میں زید بری الذمہ ہو جائے گا؟

بسم الله الرحمن الرحيم

الجواب بعون الملک الوہاب اللہم ہدایۃ الحق والصواب

قربانی کی کھال کو اپنے ذاتی استعمال کے لیے کسی ایسی چیز سے بدلنا جائز نہیں کہ جسے ہلاک کر کے نفع حاصل کیا جاتا ہو مثلاً روپیہ پیسہ، کھانے پینے کی اشیاء وغیرہ، اور اگر کسی نے ایسا کر لیا تو اس پر لازم ہے کہ وہ اسے صدقہ کرے کہ یہ مال اس کے حق میں خبیث ہے۔

لہذا پوچھی گئی صورت میں زید پر لازم ہے کہ وہ اس ناجائز فعل سے توبہ کرے اور ایک ہزار روپے کسی بھی شرعی فقیر مستحق زکوٰۃ کی ملک کر دے تو اس صورت میں زید بری الذمہ ہو جائے گا، ورنہ شرعی فقیر کو مالک بنائے بغیر مسجد یا کسی بھی نیک مصرف میں خرچ کرنے سے زید



قربانی کرنے والے کا قربانی کی کھال سے ایسی چیز خریدنا جسے ہلاک کر کے ذاتی نفع اٹھائے، یہ جائز نہیں۔ فتاویٰ عالمگیری، رد المحتار، ہدایہ وغیرہ کتب فقہیہ میں مذکور ہے: والنظم للآخر لایشتری بہ مالا ینتفع بہ الا باستھلا کہ کالخل والابازیر اعتبارا بالبیع بالدرہم والمعنی فیہ انہ تصرف علی قصد التمول“ یعنی قربانی کی کھال سے ایسی چیز نہ خریدے جس کو ہلاک کر کے نفع اٹھائے جیسے سرکہ یا بیج کہ جس طرح درہم سے نفع بطریق ہلاک ہوتا ہے اسی طرح ان اشیاء سے بھی نفع بطریق ہلاک ہوتا ہے لہذا یہ بھی منع ہے، یہاں منع کی وجہ مال حاصل کرنے کی غرض سے تصرف کرنا ہے۔

علامہ عینی علیہ الرحمہ مذکورہ بالا عبارت کی شرح کرتے ہوئے "بنا یہ" میں فرماتے ہیں: "ای المعنی فی اشتراء مالا ینتفع بہ الا بعد استھلا کہ انہ تصرف علی قصد التمول، وهو قد خرج عن جہتہ التمول، فاذا تمولتہ بالبیع وجب التصدق؛ لأن هذا الثمن حصل بفعل مکروہ، فیکون خبیثا فیجب التصدق" یعنی ایسی چیز خریدنے کی ممانعت میں وجہ یہ ہے کہ ہلاک کر کے نفع حاصل کرنے کی صورت میں مال حاصل کرنے کی غرض سے تصرف کرنا ہے حالانکہ قربانی مال حاصل کرنے کی غرض سے نہیں کی جاتی۔ پس جب اس نے بیج کے ذریعے مال حاصل کر لیا تو اب اس پر تصدق واجب ہے کیونکہ یہ ثمن ایک مکروہ فعل سے حاصل ہوا ہے پس یہ خبیث ہوا تو اس کا تصدق واجب ہوا۔

(الهدایۃ مع البناۃ، کتاب الاضحیۃ، ج 12، ص 54، مطبوعہ بیروت)

سیدی اعلیٰ حضرت علیہ الرحمہ ایک سوال کے جواب میں ارشاد فرماتے ہیں: "البتہ یہ ناجائز

ہے کہ اپنے یا اپنے اہل و عیال اور اغنیاء کے صرف میں لانے کو گوشت یا کھال یا کسی جز کو بعبوض ایسی



اشیاء کے فروخت کرے جو استعمال میں خرچ ہو جائیں اور باقی نہ رہیں جس طرح روپیہ پیسہ یا کھانے پینے کی چیزیں یا تیل پھل و غیرہ کہ ان کے عوض اپنی نیت سے بیچنا تمول ہے اور نیت اغنیا مثل اپنی نیت کے ہے اور یہ جانور جس سے اقامت قربت ہوئی، اس قابل نہ رہا کہ اس کے کسی جز سے تمول کیا جائے۔“ (فتاویٰ رضویہ، ج 20، ص 468-469، رضا فاؤنڈیشن، لاہور)

بہارِ شریعت میں ہے: ”قربانی کے چمڑے کو ایسی چیزوں سے بدل سکتا ہے جس کو باقی رکھتے ہوئے اوس سے نفع اٹھایا جائے جیسے کتاب، ایسی چیز سے بدل نہیں سکتا جس کو ہلاک کر کے نفع حاصل کیا جاتا ہو جیسے روٹی، گوشت، سرکہ، روپیہ، پیسہ اور اگر اوس نے ان چیزوں کو چمڑے کے عوض میں حاصل کیا تو ان چیزوں کو صدقہ کر دے۔“

(بہارِ شریعت، ج 03، ص 346، مکتبۃ المدینہ، کراچی)

قربانی کی کھال اپنے ذاتی استعمال کے لیے پیسوں سے بیچی تو ان پیسوں کو صدقہ کرنا اور کسی شرعی فقیر کی ملک میں کرنا ضروری ہے۔ جیسا کہ فتاویٰ رضویہ میں ہے: ”اگر کوئی شخص اس کی جلد اپنے صرف میں لانے کی نیت سے روپوں پیسوں کو بیچے، تو بیشک قیمت اس کے حق میں خبیث ہوگی۔“

”لانه جزء من التمول کمانصوا علیہ وفی حدیث المستدرک من باع جلد اضحیۃ فلا اضحیۃ له“ (کیونکہ بیچنا مال داری کا جزء ہے جیسا کہ فقہاء نے نص فرمائی ہے اور مستدرک کی حدیث میں ہے جس نے اپنی قربانی کی کھال فروخت کی تو اس کی قربانی نہیں۔) وہ قیمت نہ مسجد میں دے نہ مدرسہ میں

”فان اللہ طیب لا یقبل الا الطیب“ (اللہ طیب ہے وہ صرف طیب کو قبول فرماتا ہے) بلکہ فقراء پر تقسیم اور تصدق کرے ”کما هو حکم مال الخبیث“ (جیسا کہ ناپاک مال کا حکم ہے)۔“

(فتاویٰ رضویہ، ج 20، ص 490، رضا فاؤنڈیشن، لاہور)

مزید ایک دوسرے مقام پر سیدی اعلیٰ حضرت علیہ الرحمہ ارشاد فرماتے ہیں: ”ہاں اپنے



خرچ میں لانے کے لئے داموں کو بیچے تو اس کی سبیل تصدق ہے کہ ملک خبیث ہے براہ راست مدرسہ و مسجد میں نہ دے، "فان اللہ طیب لایقبل الا الطیب" (بیشک اللہ تعالیٰ طیب ہے اور صرف طیب کو قبول فرماتا ہے)۔“ (فتاویٰ رضویہ، ج 20، ص 502، رضا فاؤنڈیشن، لاہور)

واللہ اعلم عزوجل ورسوله اعلم صلی اللہ تعالیٰ علیہ وآلہ وسلم



کتبہ

مفتی ابو محمد علی اصغر عطاری

22 ذیقعدۃ الحرام 1444ھ / 12 جون 2023ء